

रक्षा-बन्धन पर्व पूजन

रचयिता - श्री राजमलजी पवैया

प्रस्तुति - तत्त्वचर्चा

स्थापना (ताटंक)



जय अकम्पनाचार्य आदि सात सौ साधु मुनिव्रत धारी ।
बलि ने कर नरमेघ यज्ञ उपसर्ग किया भीषण भारी । ।

जय जय विष्णुकुमार महामुनि ऋद्धि विक्रिया के धारी ।
किया शीघ्र उपसर्ग निवारण वात्सल्य करुणाधारी । ।



/Tatvacharcha



/Tatvacharcha

स्थापना (ताटंक)



रक्षा-बन्धन पर्व मना मुनियों का जय-जयकार हुआ ।
श्रावण शुक्ल पूर्णिमा के दिन घर-घर मंगलाचार हुआ । ।

श्री मुनि चरणकमल में वन्दूँ पाऊँ प्रभु सम्यग्दर्शन ।
भक्ति भाव से पूजन करके निज स्वरूप में रहूँ मगन । ।

ॐ ह्रीं श्री विष्णुकुमार एवं अकम्पनाचार्य आदि सप्तशतकमुनि! अत्र अवतर अवतर संवौषट् ।

ॐ ह्रीं श्री विष्णुकुमार एवं अकम्पनाचार्य आदि सप्तशतकमुनि! अत्र तिष्ठ तिष्ठ ठः ठः,

ॐ ह्रीं श्री विष्णुकुमार एवं अकम्पनाचार्य आदि सप्तशतकमुनि! अत्र मम सन्निहितो भव भव वषट् ।

जन्म-मरण के नाश हेतु प्रासुक जल करता हूँ अर्पण ।
राग-द्वेष परिणति अभाव कर निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्री विष्णुकुमार एवं अकम्पनाचार्यादिसप्तशतकमुनिभ्यो जलं
निर्वपामीति स्वाहा ।

भव सन्ताप मिटाने को मैं चन्दन करता हूँ अर्पण ।
देह भोग भव से विरक्त हो निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्री विष्णुकुमार एवं अकम्पनाचार्यादिसप्तशतकमुनिभ्यः चन्दनं
निर्वपामीति स्वाहा ।

अक्षयपद अखंड पाने को अक्षत धवल करूँ अर्पण ।
हिंसादिक पापों को क्षय कर निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्री विष्णुकुमार एवं अकम्पनाचार्यादिसप्तशतकमुनिभ्यो अक्षतान्
निर्वपामीति स्वाहा

कामबाण विध्वंस हेतु मैं सहज पुष्प करता अर्पण ।
क्रोधादिक चारों कषाय हर निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्रीविष्णुकुमार एवं अकम्पनाचार्यादिसप्तशतकमुनिभ्यः पुष्पं
निर्वपामीति स्वाहा ।

क्षुधारोग के नाश हेतु नैवेद्य सरस करता अर्पण ।
विषयभोग की आकांक्षा हर निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्रीविष्णुकुमार एवं अकम्पनाचार्यादिसप्तशतकमुनिभ्यो नैवेद्यं
निर्वपामीति स्वाहा ।

चिर मिथ्यात्व तिमिर हरने को दीपज्योति करता अर्पण ।
सम्यग्दर्शन का प्रकाश पा निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्रीविष्णुकुमार एवं अकम्पनाचार्यादिसप्तशतकमुनिभ्यो दीपं
निर्वपामीति स्वाहा ।

अष्ट कर्म के नाश हेतु यह धूप सुगन्धित है अर्पण ।
सम्यग्ज्ञान हृदय प्रकटाऊँ निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्रीविष्णुकुमार एवं अकम्पनाचार्यादिसप्तशतकमुनिभ्यो धूपं
निर्वपामीति स्वाहा ।

मुक्ति प्राप्ति हित उत्तम फल चरणों में करता हूँ अर्पण ।
मैं सम्यक्चारित्र प्राप्त कर निज परिणति में करूँ रमण । ।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन । ।

ॐ ह्रीं श्रीविष्णुकुमार एवं अकम्पनाचार्यादिसप्तशतकमुनिभ्यः फलं
निर्वपामीति स्वाहा ।

शाश्वत पद अनर्घ्य पाने को उत्तम अर्घ्य करूँ अर्पण ।
रत्नत्रय की तरणी खेऊँ निज परिणति में करूँ रमण ।।
श्री अकम्पनाचार्य आदि मुनि सप्तशतक को करूँ नमन ।
मुनि उपसर्ग निवारक विष्णुकुमार महा मुनि को वन्दन ।।

ॐ ह्रीं श्रीविष्णुकुमार एवं अकम्पनाचार्यादिसप्तशतकमुनिभ्यो
अनर्घ्यपदप्राप्तये अयं निर्वपामीति स्वाहा ।

जयमाला

(दोहा)

वात्सल्य के अंग की, महिमा अपरम्पार ।
विष्णुकुमार मुनीन्द्र की, गूंजी जय-जयकार । ।

(ताटंक)

उज्जयनी नगरी के नृप श्रीवर्मा के मंत्री थे चार ।
बलि, प्रह्लाद, नमुचि वृहस्पति चारों अभिमानी सविकार ।।

जब अकम्पनाचार्य संघ मुनियों का नगरी में आया ।
सात शतक मुनि के दर्शन कर नृप श्रीवर्मा हर्षाया ।।

सब मुनि मौन ध्यान में रत, लख बलि आदिक ने निंदा की ।
कहा कि मुनि सब मूर्ख, इसी से नहीं तत्त्व की चर्चा की ।।

(ताटंक)



किन्तु लौटते समय मार्ग में, श्रुतसागर मुनि दिखलाये ।
वाद-विवाद किया श्री मुनि से, हारे, जीत नहीं पाये । ।

अपमानित होकर निशि में मुनि पर प्रहार करने आये ।
खड़ उठाते ही कीलित हो गये हृदय में पछताये । ।

प्रातः होते ही राजा ने आकर मुनि को किया नमन ।
देश-निकाला दिया मंत्रियों को तब राजा ने तत्क्षण । ।



/Tatvacharcha



/Tatvacharcha

(ताटंक)



चारों मंत्री अपमानित हो पहुँचे नगर हस्तिनापुर ।
राजा पद्मराय को अपनी सेवाओं से प्रसन्न कर । ।

मुँह-माँगा वरदान नृपति ने बलि को दिया तभी तत्पर ।
जब चाहूँगा तब ले लूँगा, बलि ने कहा नम्र होकर । ।

फिर अकम्पनाचार्य सात सौ मुनियों सहित नगर आये ।
बलि के मन में मुनियों की हत्या के भाव उदय आये । ।



/Tatvacharcha



/Tatvacharcha

(ताटंक)



कुटिल चालचल बलि ने नृपसे आठ दिवस का राज्य लिया ।
भीषण अग्नि जलाई चारों ओर द्वेष से कार्य किया ।।

हाहाकार मचा जगती में, मुनि स्व ध्यान में लीन हुए ।
नश्वर देह भिन्न चेतन से, यह विचार निज लीन हुए ।।

यह नरमेघ यज्ञ रच बलि ने किया दान का ढोंग विचित्र ।
दान किमिच्छक देता था, पर मन था अति हिंसक अपवित्र ।।



/Tatvacharcha



/Tatvacharcha

(ताटंक)

पद्मराय नृप के लघु भाई, विष्णुकुमार महा मुनिवर ।
वात्सल्य का भाव जगा, मुनियों पर संकट का सुनकर ।।

किया गमन आकाश मार्ग से, शीघ्र हस्तिनापुर आये ।
ऋद्धि विक्रिया द्वारा याचक, वामन रूप बना लाये ।।

बलि से माँगी तीन पाँव भू, बलिराजा हँसकर बोला ।
जितनी चाहो उतनी ले लो, वामन मूर्ख बड़ा भोला ।।

(ताटंक)



हँसकर मुनि ने एक पाँव में ही सारी पृथ्वी नापी ।
पग द्वितीय में मानुषोत्तर पर्वत की सीमा नापी । ।

ठौर न मिला तीसरे पग को, बलि के मस्तक पर रखवा ।
क्षमा-क्षमा कह कर बलि ने, मुनिचरणों में मस्तक रखवा । ।

शीतल ज्वाला हुई अग्नि की श्री मुनियों की रक्षा की ।
जय-जयकार धर्म का गूंजा, वात्सल्य की शिक्षा दी । ।



/Tatvacharcha



/Tatvacharcha

(ताटंक)



नवधा भक्तिपूर्वक सबने मुनियों को आहार दिया ।
बलि आदिक का हुआ हृदय परिवर्तन जय-जयकार किया ।।

रक्षासूत्र बाँधकर तब जन-जन ने मंगलाचार किये ।
साधर्मी वात्सल्य भाव से, आपस में व्यवहार किये ।।

समकित के वात्सल्य अंग की महिमा प्रकटी इस जग में ।
रक्षा-बन्धन पर्व इसी दिन से प्रारम्भ हुआ जग में ।।



/Tatvacharcha



/Tatvacharcha

(ताटंक)



श्रावण शुक्ल पूर्णिमा दिन था रक्षासूत्र बँधा कर में ।
वात्सल्य की प्रभावना का आया अवसर घर-घर में । ।

प्रायश्चित्त ले विष्णुकुमार ने पुनः व्रत ले तप ग्रहण किया ।
अष्ट कर्म बन्धन को हरकर इस भव से ही मोक्ष लिया । ।

सब मुनियों ने भी अपने-अपने परिणामों के अनुसार ।
स्वर्ग-मोक्ष पद पाया जग में हुई धर्म की जय-जयकार । ।



/Tatvacharcha



/Tatvacharcha

(ताटंक)



धर्म भावना रहे हृदय में, पापों के प्रतिकूल चलूँ ।
रहे शुद्ध आचरण सदा ही धर्म-मार्ग अनुकूल चलूँ ।।

आत्मज्ञान रुचि जगे हृदय में, निज-पर को मैं पहिचानूँ ।
समकित के आठों अंगों की, पावन महिमा को जानूँ ।।

तभी सार्थक जीवन होगा सार्थक होगी यह नर देह ।
अन्तर घट में जब बरसेगा पावन परम ज्ञान रस मेह ।।



/Tatvacharcha



/Tatvacharcha

(ताटंक)



पर से मोह नहीं होगा, होगा निज आत्म से अति नेह ।
तब पायेंगे अखंड अविनाशी निजसुखमय शिवगेह । ।

रक्षा-बंधन पर्व धर्म का, रक्षा का त्यौहार महान ।
रक्षा-बंधन पर्व ज्ञान का रक्षा का त्यौहार प्रधान । ।

रक्षा-बंधन पर्व चरित का, रक्षा का त्यौहार महान ।
रक्षा-बंधन पर्व आत्म का, रक्षा का त्यौहार प्रधान । ।



/Tatvacharcha



/Tatvacharcha

(ताटंक)

श्री अकम्पनाचार्य आदि मुनि सात शतक को करूँ नमन ।
मुनि उपसर्ग निवारक विष्णुकुमार महामुनि को वन्दन ।।

ॐ ह्रीं श्रीविष्णुकुमार एवं अकम्पनाचार्यादिसप्तशतकमुनिभ्यो जयमालापूर्याय
निर्वपामीति स्वाहा ।

(दोहा)

रक्षा बन्धन पर्व पर,
श्री मुनि पद उर धार ।
मन-वच-तन जो पूजते,
पाते सौख्य अपार ।।

(पुष्पाञ्जलिं क्षिपेत्)